



МОНИТОРИНГ НА ДЕМОКРАТИЈАТА ВО МАКЕДОНИЈА




КАНАЛ 5

# 1. ТЕМИ ЗА КОИ ИЗВЕСТУВАШЕ

Телевизијата Канал 5 во мониторираниот период објави вкупно 149 прилози поврзани со политичкиот живот и со демократските реформи во земјата. Најголемиот број од нив се однесува на промовирање на проектите и мерките на Владата и на другите институции, како и на

преговорите за формирање нова влада (по 24 прилози), потоа на покривањето на редовните активности на функционерите и на обраќања на политичките партии за различни прашања (по 21 прилог), десоросоизацијата (16 прилози), работата на СЈО (13 прилози) и други теми.



Број на прилози според теми на телевизијата Канал 5 (16-20 и 23-27 јануари)

Тема 1	Организација на предвремените парламентарни избори
Тема 3	Проекти и мерки на Владата и на другите институции
Тема 6	Редовни активности на претставници на Владата и на институциите (решавање тековни прашања, протоколарни активности итн.)
Тема 7	Работа на Специјалното јавно обвинителство
Тема 12	Економија и инвестиции (странски инвестиции, буџетски вложувања, вработеност)
Тема 15	Редовна работа на јавните институции, исполнување или неисполнување на нивните обврски
Тема 16	Разно
Тема 18	Образование
Тема 19	Преговори за формирање влада
Тема 20	Десоросоизација
Тема 21	Активности на политичките партии поврзани со тековни случувања (загадување, чистење снег, здравство)

Во врска со преговорите за формирање нова влада се известуваше за средбите меѓу партиските претставници и нивните ставови, пораките од меѓународната заедница, како и за писмото со кое група интелектуалци Албанци побараа од ДУИ да не коалицира со ВМРО-ДПМНЕ. Се известуваше за тековните проекти на Владата (16 јануари: „Клиниката за токсикологија доби нова опрема“), но и за проектите што се во најава (17 јануари: „140 милиони евра ќе се инвестираат во капитални проекти за водостопанство“), како и за отчетите што ги дава повеќемина гра-

доначалници од редовите на ВМРО-ДПМНЕ, заедно со најави за нови проекти (24 јануари: „Трајановски 2016 ја оцени за успешна година за градот, со реализирани проекти во сите 10 општини на територијата на Скопје, со кои значително ќе се подобри животот на граѓаните“). При известувањето за проектите и за мерките, се изостави фактот дека земјата беше во транзициски период во кој не можеше со сигурност да се потврди дека министрите ќе останат на своите позиции да ги спроведат најавените политики, како и дека истекува мандатот на локалната самоуправа,



## МОНИТОРИНГ НА ДЕМОКРАТИЈАТА ВО МАКЕДОНИЈА

поради што ниту градоначалниците не можат да дадат најави за целата година, освен како предизборни ветувања. Напротив, кон најавите се пристапуваше како кон нешто што со сигурност ќе се реализира.

Од редовните активности на јавните функционери се известуваше за посетата на претседателот Ѓорге Иванов на Египет, активностите на градоначалниците за рачистувањето на снегот, информациите од министерот за здравство Никола Тодоров во врска со справувањето со грипот, честитките од државниот врв по повод верскиот празник Водици и друго. Меѓу почесто застапените теми беше и информирањето за обраќањата на политичките партии. Но се информираше претежно за прес-конференциите на ВМРО-ДПМНЕ на кои тие ги претставуваа проектите од својата предизборна програма (повторно

без ограда дека тоа е нешто што можеби ќе се реализира ако партијата состави влада), потоа за бројни забелешки што советничката група на ВМРО-ДПМНЕ во општина Центар ги имаше за работата на градоначалникот Андреј Жерновски (најчесто со реакција од општината), а се емитуваа и неколку обраќања на СДСМ во врска со проблемите во зимското одржување на улиците, со условите во кои работи армијата и со други теми.

Во известувањето за темата десоросоизација се фаворизираше овој процес најавен од ВМРО-ДПМНЕ. Повеќето прилози што се однесуваа на работата на СЈО беа реакции на ВМРО-ДПМНЕ или на нејзините коалициски партнери во врска со одлуката на ова обвинителство да се повлече од случајот „Пуч“, во кој лидерот на опозицијата Зоран Заев беше обвинет за обид за незаконско преземање на власта.

## 2. ПОЛИТИЧКИ СУБЈЕКТИ

Најзастапен политички субјект во вестите на Канал 5 во овој период е партијата ВМРО-ДПМНЕ, која се среќава во 142 информации. СДСМ е присутна во 93, ДУИ во 42, а другите партии се помалку присутни. Од непартиските субјекти најзастапени се невладините организации и фондациите во 37 информации, СЈО во 32, а државните и локалните институции во 26. Од аспект на содржината, политичките ставови на ВМРО-ДПМНЕ доминираат над другите. Позициите на владејачката партија се фаворизираат во 47 прилози, а тие на опозицијата се напаѓаат во 26 информации. Изразен демонизирачки однос има и кон СЈО во 15 информации, како и кон граѓанските организации и фондации, во 22.

Еден од најизразените облици на фаворизирање политички субјекти беше некритичкото пренесување на најавите на најавите на партијата ВМРО-ДПМНЕ за спроведување различни проекти, кои се претставуваат како нешто што сигурно ќе се спроведе, без да се земе во предвид политичката неизвесност, дури и често без да се повлече линија меѓу партијата и државата (16 јануари: „ВМРО-ДПМНЕ ги исполнува проектите од програмата Реално. Најавуваат гасификација за Неготино“; „ВМРО-ДПМНЕ најавува проекти во инфраструктурата: изградба на повеќе автопати“; 20 јануари: „ВМРО-ДПМНЕ: до 2020 година пензиите ќе се зголемат за 10,25 %“). Овој тип на фаворизирање


беше карактеристичен и за најавите на државните функционери на партијата (17 јануари: „Заменик-министерот за земјоделство Ванчо Костадиновски вели дека годинава ќе стартува реализацијата на три посериозни проекти кои ќе чинат околу 90 милиони евра“), како и на градоначалниците, кои даваа отчети и најавуваа проекти за годинава. Се фаворизираа и позициите на партијата во врска со т.н. десоросоизација (17 јануари: „Десоросоизацијата е враќање на демократијата на граѓаните, напиша на својот фејсбук-профил пратеникот од ВМРО-ДПМНЕ Илија Димовски“), како и во врска со формирањето влада и можната коалиција со партиите на Албанците во замена за прифаќање на нивната платформа (19 јануари: „Наспроти јасните позиции на ВМРО-ДПМНЕ во опозициската партија засега молчат по барањата на албанските партии“). Ставовите на партијата беа доминантни и во известувањето за работата на СЈО.

Негативниот однос кон СДСМ, освен преку неаргументираните обвинувања дека партијата е подготвена да ја прифати т.н. албанска платформа што предвидува двојазичност на Македонија и редефинирање на државата, се изразуваа и преку пренесувањето на големиот број напаѓачки ставови на ВМРО-ДПМНЕ во врска со откажувањето на СЈО од случајот „Пуч“, во кои цел на нападите беше и самото обвинителство (19 јануари: „Милошоски: Заев

и Верушевски се до гуша во криминал и тоа документиран криминал и докажан“; 20 јануари: „Ѓорчев: Срамна одлука со која СЈО се промовираше во партиски орган на СДСМ и Сорос“). Се пренесуваа и сличните ставови на коалициските партнери на најголемата владејачка партија (24 јануари: „ГРОМ: Откажувањето од судското гонење на Заев од Пуч е аболација од страна на СЈО“; 26 јануари: „ПОДЕМ: Со одлуката за Пуч СЈО се делегемитираше“). За новите истраги „Тарифа“ и „Тенк“ се известуваше како за обид да се отргне вниманието од случајот „Пуч“ (24 јануари: „СЈО на фејсбук објави со нови истраги, за ВМРО ДПМНЕ нарачка на СДСМ и дефокусирање од Пуч“).

Граѓанските организации, пред се тие финансирани од Фондацијата Отворено општество,

беа демонизирани преку промотивни прилози за новото здружение „Стоп операција Сорос“ (17 јануари: „Народот беше сведок на грубо уривање на институциите. Да се истражи работењето на Сорос фондацијата“), не критичко пренесување информации од други медиуми (23 јануари: „Девет милиони евра за организациите на Сорос во Македонија, затскриени зад завесата на терминот „невладини“, пишува Дневник“), пренесување ставови на американски колумнисти кои се претставуваат како општ став на медиумите во кои се објавени (25 јануари: „Македонија и САД мора да ги победат своите непријатели, да почнеме со Џорџ Сорос. Под овој наслов про-републиканскиот Дејли Колер се осврнува на состојбите во Македонија) и на други начини.



Приод во известувањето кон политичките субјекти на телевизијата Канал 5 (16-20 и 23-27 јануари)